

בעזרת השם יתברך



סֵפֶר

עצרתו אמונה

בריון פון חיזוק, אמונה
און פראקטישע עצות פאר'ן לעבן,
געשריבן דורך ראש ישיבת
תפארת התורה ברסלב

אידיש

תשפ"ה

401



לשליחת מכתבים ושאלות אל הראש ישיבה שליט"א

בדואר:

MECHON ATZUSOI EMINU

PO BOX: 646

LIBERTY, NY 12754-9998

או דרך:

[HTTPS://BRESLEVCENTER.COM/ANSWERS](https://breslevcenter.com/answers)



להרשמה לקבלת המכתב היומי במייל:

CHIZIKYOMI@RABBIROTH.ORG



להשתתפות וליטול חלק

בקונטרסים השבועיים או בשאר ספרי
המכון, המאירים את בתיכם
של אלפי יהודים

התקשרו אל הגבאי

מורה"ר **משה גראס** שליט"א

053-316-3399

בארה"ב ניתן להתקשר אל הגבאי

מורה"ר **שמואל אייכנשטיין** הי"ו

917-589-3382

או שלחו מייל לכתובת

SHMIELMAEB@GMAIL.COM



נַעֲתוֹ אִמוּנָה

- א. צוואמנעמען צדקה פאר אומאן, און זאגן א צווייטע צוועק?
 ב. מיר ווארטן א שמחה, זאל איך פארן קיין אומאן ראש השנה?
 ג. פארנוואס טראכט איך שלעכטע זאכן פארן שלאפן?
 ד. קויפן זכותים אין הפצה, ווען מען האט חובות?
 ז.



איש אמונות

- א. די שיעורים וועלן אריינבלאזן א לעבהאפט
 ב. די לינגט אז דער אייבערשטער דארף מיר נישט
 ג. עצות פאר ענקזייט און פאניק אטאקעס
 ד. נאר מיט תפלה האט מען שיינע ערליכע דורות
 ה. מאכן די פלענער פאר אומאן ראש השנה
 ו. זיך אנטון א טיכל
 ז. פת שחרית ווען מען קען נישט פארנעמען ברויט
 ח. א צייט זיך אפצודען און זיין א מאמע
 ט. טון פארן ציבור איז א שווערע זאך
 י. גיין ביים יארצייט צום טאטן'ס ציון, אפילו עס איז שווער
 יא. די באזארג זאל זיין מסודר אויפן ריכטיגן וועג
 יב. איינער אליין, און דערהאלט זיך אזוי שיין
 יג. זייט מיר אויך מזכיר ביי אייערע תפילות
 יד. נישט רעדן צו קינדער פון שידוכים

מאווים פאר'סמ'ט דעם מענטש, מאווים הרגעט י
שמועסן, פארברענגען, רעדן, אויסהערן די ווייב יב
וואוינען מיט אידישע שכנים יג
זיך גרייטן צו די הייליגע טעג מיטן לערנען גמרא יד
איר קענט איבערדרייען אייער מאן צום גוטן טו
א מלמד וואס שלאגט, קען גישט זיין מלמד טז
ווי מער צו שפארן, און צאלן צוביסלעך די חובות יז
ברסלב'ע בית השחיטה יח
מען דארף ערליכע שוחטים יט
א גוטע זיסע שלום בית, ווי טויבעלעך אין א זיסע חלום כ
קום אין שול מיט א ווילן צו העלפן בויען די שול כא
אויסהאלטן אן איידעם, ער זאל קענען לערנען כב
איבערבעטן יעדן וועם מען האט ווי געטון כג
ביים דאווענען זאלסטו אלעס לייגן אין די זייט כד
רעד נישט מיט די לצים וואס דרייען זיך צווישן אויגן כה
ווארענען די מלמדים נישט צו שלאגן קינדער כו
אנוועקשטעלן די ישיבה אויפן ריכטיגן וועג כז
שאפן געלט צו ארויפבויען א שטאק פאר די מוסדות כח
אלעס וואס דער אייבערשטער טוט איז גוט כט
אנהויבן לערנען דעם רבינ'ס ספרים





צוואמנעמען צדקה פאר אומאן, און זאגן א צווייטע צוועק?

שאלה:

לכבוד דער ראש ישיבה שליט"א,

איך האב געוואלט פרעגן דעם ראש ישיבה שליט"א וואס צו טון, איך האב באשלאסן אז איך טו גארנישט אליין מיט מיין שכל, איך פרעג יעדע זאך פונעם ראש ישיבה שליט"א וואס צו טון.

שפח איבערשטער אז מיין טאטע האט מיר שוין געקויפט א טיקעט צו פארן קיין אומאן אויף ראש השנה, איך וויל אבער אביסל העלפן מיין טאטע וואס האט געדארפט קויפן טיקעטס אויך פאר זיך און פאר מיינע אנדערע ברידער, האב איך געוואלט פרעגן צי איך מעג גיין נאך געלט און זאגן אז איך נעם צוואם צדקה פאר אן אנדערע צוועק, צום ביישפיל פאר הכנסת כלה, אזוי וועלן מענטשן געבן צדקה.

נאכאמאל א גרויסן יישר כח פאר אלע עצות און חיזוק וואס דער ראש ישיבה שליט"א געבט מיר כסדר.

יישר כח

תשובה:

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן
לכבוד ... גרז יאיר

איך האב ערהאלטן דיין בריוו.

אז דו ווילסט צאמנעמען געלט פאר שפען צו פארן צום רביין - זאלסטו זאגן דעם אמת, בעט מענטשן ווער עס וויל דיר העלפן אנקומען קיין אומאן אויף ראש השנה; וועסטו ביז א קורצע צייט האבן דיין גאנצע געלט.

מִוֶּהֱרָא"ש זָאגְט בְּשֵׁם רַבִּי לֹוִי יִצְחָק אַז מֵעַן קָען זָאגן 'הַכִּנְסַת פֶּלֶה' וְוֵען
מֵעַן נִעְמָט צוּזאַם צָדָקָה פֿאַר שְׁפָעֶזֶן צו פֿאַרן קיין אומאן, עס איז נישט קיין
ליגנט; דאס איז געווען אמאל ווען מענטשן האבן געמיינט אז ברסלב איז א
פלאץ פאר משוגעים וכו', היינט צו טאגס נעמען אלע חיזוק פון רבי'ן, אלע
חסידות'ן, אלע קהלות זענען זיך שטילערהייט מחי' מיט די חיזוק פון רבי'ן,
אלע הערן זיך שטילערהייט צו צו די שיעורים, און אזויפיל אינגעלייט ווילן
פארן קיין אומאן, זיי זענען נאך אין די קטנות פון זיין באהאלטן, און ווען
זיי זעען איינעם קלייבן צדקה פאר אומאן געבן זיי גרויסע סכומים צו האבן
א חלק אין די הייליגע נסיעה.

דער אייבערשטער זאל העלפן זאלסט האבן הצלחה אין אלע ענינים.

...



מיר ווארטן א שמחה, זאל איך פארן קיין אומאן ראש השנה?

שאלה:

לכבוד דער ראש ישיבה שליט"א,

איך בין א פרישער אינגערמאן, אלעס גייט מיר ברוך השם זייער גוט און פיין, עס
בלייבט מיר נאר איבער צו זאגן יעדן טאג שבת אייבערשטער פאר אלע זיינע חסידים.

מיר ווארטן ברוך השם אויף א שמחה אום ראש השנה, איך אלס ברסלב'ער חסיד
וואס איך פאר שוין צען יאר קיין אומאן, און איך ווייס די חשיבות פון אומאן ראש השנה,
וואלט איך זייער געוואלט פארן דאס יאר אויך; מיין ווייב איז אבער נישט אויפגעוואקסן
אין א ברסלב'ע שטוב, עס איז איר זייער שווער צו טראכטן אפילו אז איך זאל פארן קיין
אומאן און איר איבערלאזן אליין אין אזא צייט. אמת טאקע אז זי האט א מאמע און
משפחה וואס קענען גיין מיט איר, פונדעסטוועגן זאגט זי מיר אז זי דארף מיד האבן, און
עס וועט איר זיין גאר שווער אויב איך פאר קיין אומאן.

איך האב געוואלט בעטן אויב דער ראש ישיבה שליט"א קען מיר ארויסהעלפן און
קלארשטעלן מייער בלבולים, איך ווייס באמת נישט וואס איז ריכטיג צו טון, איך ווייס
נישט וואס איז חשוב'ער, שלום בית אדער צו זיין ביים רבי'ן אויף ראש השנה.

איד האף אז דער ראש ישיבה שליט"א וועט מיך פארשטיין, איד ווייס אז יעדעס יאר זענען דא ברסלב'ע אידן וואס האבן די שאלה, און איד ווייס באמת נישט וואס זיי טוען, אבער עס גייט מיר עכט איד נישט אן, יעדער האט זיך זיין מעשה און מען קען נישט פארגלייכן איינער צום צווייטן. איד האב גערעדט מיט מיין טאטע און אים געפרעגט וואס ער וואלט געטון אין אזא פאל, האט ער מיר געזאגט אז ער דאנקט דעם אייבערשטן אז ער האט קיינמאל נישט געהאט אזא נסיון, אבער ער איז מיר מרמז אז עס איז נישטא קיין חשוב'ערע זאך ווי צו זיין ביים רב'ן אויף ראש השנה, און ווען איד האב גערעדט מיט א נאנטער חבר וועגן דעם, האט ער מיך ממש אויסגעלאכט אז איד טראכט אפילו פון בלייבן אינדערהיים אויף ראש השנה.

איד זיין יעדע וואך די קונטרסים און גליונות פונעם ראש ישיבה שליט"א, איד בין זיך זייער מחזק מיט די דיבורים, און דא איז טאקע די פלאץ אויסצודרוקן מיין געוואלדיגע הפרת הטוב, אבער יעצט וויל איד בעטן אויב דער ראש ישיבה שליט"א קען מיר אויסקלארן און זאגן וואס צו טון. יעדן טאג וועט איד מער פרייליך אז איד גיי שוין ווערן א טאטע, אבער יעדן טאג ווער איד מער צעדרוקט, נישט וויסנדיג וואס וועט זיין מיטן רבינ'ס ראש השנה.

איד האף זייער אז דער ראש ישיבה שליט"א וועט מיך פארשטיין, און מיר קענען ארויסהעלפן, איד ווארט זייער אויף אן ענטפער.

יישר כח

תשובה:

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן
לכבוד ... גרו יאיר

די זעלבע שאלה איז דא אין שאלות ותשובות ברסלב (חלק ה', מכתב תקסב), ווי איינער פרעגט אן מוהרא"ש: "שלוש פבוד הרב, אשתי אמונה ללדת בדיוק בימי ראש השנה, ואני לא יודע האם לנסע לאימן או לא? קשה לי לדמין שאני לא אהיה אתה בזמן הלידה, ואני ממש מבלבל; יש לציין שהייתי באומן כבר פעמים, אשמח אם תוכל לייעץ לי, באהבה רבה".

מוהרא"ש ענטפערט אים אז די פראגע האט ער יעדעס יאר, אינגעלייט פרעגן אויב זיי זאלן איבערלאזן די ווייבער אין די צייט ווען זיי דארפן האבן א

קִינָד, און מוהָרָא"ש זאָגט: "וְאֵינִי מִמְּלִיץ", אײַף ראט זײ, "שְׂאֵם הָאִשָּׁה צְרִיכָה לְלַדֵּת בְּדִיוֹק אֹז", אַז אויב די ווייב דארף דעמאלט האבן א קינד - "שִׂישְׁאָרוּ בְּבֵית עִם הָאִשָּׁה", זאלן זיי בלייבן אינגעדעהיים מיט די ווייב, ווייל ביים האבן א קינד דארף מען גייסטישע הילף וכו', און דאס איז אין פֿלל פון פקוח נפש.

מוהָרָא"ש זאָגט דאָרט מען זאל דאווענען צום אייבערשטן זי זאל האבן די קינד אביסל פריער און דעמאלט וועט מען קענען פֿארן צום קיבוץ קיין אומאן, מוהָרָא"ש פירט אויס מיט א ברכה, דער אייבערשטער זאל העלפֿן עס זאל זיין שלום בית אין שטוב, און מוהָרָא"ש בעט אים, זע צו בארואיגן זיין ווייב, זאג איר, אויב דו וועסט נאכנישט האבן די קינד בלייב אײַף מיט דיר, און אויב עס וועט זיין א מזל טוב פריער און אלעס וועט זיין אין אַרְדֶּענונג - וועסטו מיך נישט צוריק האלטן פון פֿארן, ווייל זיין ביים רבי'ן ראש השנה איז העכער פון אלעס. אזוי ווי דער רבי האט געזאָגט (חיי מוהָר"ן, סימן תה): "הָרֹאשׁ הַשָּׁנָה שְׁלִי הוּא חֲדוּשׁ גָּדוֹל, וְהַשֵּׁם יִתְבָּרַךְ יוֹדֵעַ שְׂאֵין הַדְּבָר הַזֶּה בִּירְשָׁה מַאֲבֹתִי, רַק הַשֵּׁם יִתְבָּרַךְ נָתַן לִי זֹאת בְּמִתְנָה, שְׂאֵנִי יוֹדֵעַ מֵהוּ רֹאשׁ הַשָּׁנָה, לֹא מִבְּעֵיָא אֲתֵם כָּלְכֶם בְּנֹדָאֵי תְלוּיִן בְּרֹאשׁ הַשָּׁנָה שְׁלִי, אֲלֹא אֶפִּילוּ כָּל הָעוֹלָם כָּלוּ תְלוּי בְּרֹאשׁ הַשָּׁנָה שְׁלִי", די גאנצע וועלט איז אָנגעהאַנגען אין מיין ראש השנה, און דער אייבערשטער האט מיר דאס געגעבן פאר א מתנה, נישט נאר איר - מייענע תלמידים זענט תלוי אין מיין ראש השנה, נאר די גאנצע וועלט שטייט אויף מיין ראש השנה.

זיין ביים רבי'ן ראש השנה איז זייער גרויס, אפער מען דארף האבן שכל - זאָגט מוהָרָא"ש, און אז די ווייב דארף האבן א קינד איז דאס פקוח נפש און מען דארף בלייבן אין שטוב, און אויב מען דארף מאכן א ברית וכו' - טאר מען נישט מאכן קיין ווילדע זאכן, איבערלאזן די ווייב און מאכן א שְׁלִיחַ וכו', "כִּי מִרְבוּי אֹר בָּא אַחֵר כֶּף שְׁבִירַת הַפְּלִים וְכוּ", ומתרחקים לגמרי", ווייל אַמאָל ווערט שְׁבִירַת הַפְּלִים און מען לאזט אלעס אָפּ נאכדעם. מען דארף געדענקען וואס דער רבי זאָגט (לקוטי מוהָר"ן חלק ב', סימן מד): "אֵין הַקָּדוֹשׁ בְּרוּךְ הוּא בָּא בְּטְרוּנְיָא וְכוּ'", דער אייבערשטער זוכט נישט א וועג ווי אזוי ער קען אונז באפֿן און אויפווייזן אז מיר קענען נישט טון די מצות,

ווייל די תורה איז געגעבן געווארן פאר מענטשן, "ולא נתנה תורה למלאכי השרת", און נישט פאר מלאכים, "ועל אלו המדקדקים ומחמירים בחמרות יתרות עליהם נאמר 'וחי בהם, ולא שימות בהם' כי אין להם שום חיות כלל", די אלע וואס זענען פארנומען מיט חכמות און ספיקות זענען אלץ מסופק צי זיי האבן יוצא געווען די מצוה צי נישט - זיי האבן נישט קיין שום חיות, "ותמיד הם במרה שחרה מחמת שנדמה להם שאינם יוצאים ידי חובתם בהמצוות שעושין, ואין להם שום חיות משום מצוה מחמת הדקדוקים והמרה שחרות שלהם", זיי זענען שטענדיג דעפערעסט און לעבן אלץ אין ספיקות, די חומרות ווארפט זיי אריין אין מרה שחרה, און דאס גייט ארויף אויף אויף קומען קיין אומאן ראש השנה, אז די רגע וואס עס האט צוטון מיט פקודת נפש - פארט מען נישט, און אז מען פארט נישט - טאר מען נישט זיין אין עצבות און מרה שחרה.

מזהירא"ש פירט אויס: "מה יש לך לדאג, יכול מאד להיות שאשתך תלד עוד לפני ראש השנה, ותוכל להיות בקבוצ הקדוש שלנו בראש השנה באומן", וואס דארפסטו זיך זארגן? עס קען נאך זיין דיין ווייב וועט האבן פאר ראש השנה און דו וועסט קענען זיין אינעם הייליגן קיבוץ ראש השנה אין אומאן.

דער אייבערשטער זאל העלפן זאלסט האבן הצלחה אין אלע ענינים.



פארוואס טראכט איך שלעכטע זאכן פארן שלאפן?

שאלה:

לכבוד דער ראש ישיבה שליט"א,

ברוך השם איך האלט אין משניות מער ביים סוף, און איך מאך ברוך השם התבודדות.

לעצטנס ווען איך גיי שלאפן קומט מיר ארויף אין קאפ נישט איידעלע בילדער און אויסגעלאסענע פרויען, און עס איז מיר שווער צו איינשלאפן, איך וויל פֿרעגן אויב דער ראש ישיבה שליט"א קען מיר געבן אן עצה אויף דעם.

אויף וויל איד בעטן אביסל חיזוק אויף לערנען גמרא, ביי משניות ריק איד זיך ברוך השם, ווייל איד זאג עס צופרי אויפן באס, אבער גמרא זאג איד נישט געווענליך, וויל איד בעטן אביסל חיזוק אויף דעם.

אזוי אויף לעצטנס פיל איד זיך זייער אראפגעשלעפט און צעבראכן, איד רעג זיך אויף מיינע געשוויסטער, אבער איד ווייס נישט פארוואס, עס קען זיין אז אלעס האט א שייכות, אבער איד פיל זיך זייער צעבראכן.

איד וויל דאנקען דעם ראש ישיבה שליט"א פאר אלע שיעורים.

יישר כוח

תשובה:

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן
ליבער ... גרו יאיר

איד האב ערהאלטן דיין בריוו.

עס איז גוט זאלסט זיך לייגן שלאפן מיט א מעשה ביכל פון צדיקים, אדער מיט די בריוו פון התחזקות וואס מוהרא"ש האט געשריבן אין ספר אשר בנחל און דאס גלייכן, אויך קענסטו הערן א שיעור התחזקות און אזוי איינשלאפן, וועסטו האבן א הייליגע שלאף; עס איז גאר אנדערש ווען מען שלאפט איין מיטן רבינ'ס התחזקות, מיט אמונה און שמחה.

ווען דו גייסט אין גאס זאלסטו היטן זיינע אויגן, און ווען דו ביסט אונטערוועגנס זאלסטו אריינקוקן אין א ספר, נישט מפקיר זיין זיינע אויגן.

עס שטייט פון צדיקים, אויפן פסוק (בראשית לח, כא): "אִיָּה הִקְדָּשָׁה", ווי אזוי קען מען זוכה זיין צו קדושה? "הוא בעינים על הדרך", אז מען היט די אויגן אונטערוועגנס; ווייל אז מען היט די אויגן ווערט מען פרייליך, און מען איז זוכה צו ריינע מוחין, און מען איז פרייליך, מען קריגט זיך נישט מיט קיינעם, און צו אלעס גוטס.

זיי פרייליך, טו אלעס אבי צו זיין פרייליך.

פון דיין ראש ישיבה וואס האט דיך זייער ליב.

...



קויפן זכותים אין הפצה, ווען מען האט חובות?

שאַלָּה

לְכָבוֹד דֵּעַר ראש ישיבה שליט"א,

איך האב געהאט די זכל' צו קויפן דעם זכות פון "פרנס השנה" פון "ברסלב סענטער", און איך טראכט אז אפשר דאס האט מיר געברענגט און צוגעגעבן הצלחה פארן יאר, אז עס איז מיר אריבער אזא שיינע יאר ברוד השם, איך ווייס באמת נישט אין וואס עס תולה צו זיין, קען זיין אומאן וכדומה. אויך וועגן קויפן מיין דירה, איך האב געטראכט עס איז בזכות אומאן אדער מיין הפצה, למעשה האט מיר דער ראש ישיבה שליט"א געזאגט איין ליל שישי ביי א שיעור אז דאס איז בזכות וואס איך לערן "בית נצח".

איך האב גרויס חשק נאכאמאל צו קויפן דעם זכות, אבער איך וויל פֿרעגן אויב איך מעג דאס טון, ווייל איך בין אריין אין אסאך חובות וועגן קויפן מיין דירה, און דער ראש ישיבה שליט"א רעדט אזויפיל קעגן האבן חובות, און דער ראש ישיבה שליט"א זאגט אז ווי לאנג א מענטש האט חובות מעג ער זיך נישט קויפן טייערע קאנוע און פרישטאג, וויל איך וויסן צי דאס איז אויך אין כלל, איך זאל גארנישט קויפן קיין זכותים ווי לאנג איך באצאל נישט צוריק וואס איך האב געבארגט פאר מיין דירה?

יישר כח

תשובה:

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפֿרט קטן
לְכָבוֹד ... גִּרֵּי יֵאִיר

מען קען זיך נישט פארשטעלן דאס גרויסקייט פון העלפן פארשפרייטן די עצות פון רבי'ן פאר די וועלט. דער הייליגער זוהר זאגט (תרומה קכח): "תא חזי, כל מאן דאחיד בינדא דחייבא ואשתדל ביה, למשבק ארְחא בישא", קום און זע, א מענטש וואס ברענגט צוריק זינדיגע מענטשן צום אייבערשטן, "איהו אסתלק בתלת סליקין, מה דלא אסתלק הכי בר נש אחרא", דער מענטש איז זוכה ארויף צו גיין אויף א פלאץ וואס קיין שום מענטש איז נישט זוכה; "גרים לאכפייא סטרא אחרא, וגרים דאסתלק קודשא בריך הוא ביקריה, וגרים לקיימא כל עלמא בקיומיה לעילא ותתא", דער מענטש נעמט

אָנוּעַק טוּמָאָה פֿון די וועלט און ער מאַכט אַז דעם אײַבערשטן'ס נאַמען זאל ווערן געהײליגט אויף די וועלט, דער מענטש איז גורם אַז אַלע וועלטן שטייען אויף זײַן זכות. "וְזָכִי לְמַחְמֵי בְּנֵי לְבָנוֹי", ער איז זוכה צו זען קינדער און אײניקלעך, "וְזָכִי בְּהַאי עֲלָמָא, וְזָכִי לְעֲלָמָא דְּאַתִּי", ער איז זוכה צו אַלע גוטע זאכן אויף די וועלט און אויף יענע וועלט, "כָּל מְאָרִי דִּינִין, לֹא יִכְלִין לְמִידָן לִיה, בְּהַאי עֲלָמָא וּבְעֲלָמָא דְּאַתִּי", קײנער קען אים נישט שלעכטס טון - נישט אויף די וועלט און נישט אויף יענע וועלט, "עַל בְּתָרִיסר תִּרְעִי, וְלִית מֵאֵן דִּמְחִי בִּידֵיה", ער גייט אַרײַן אין דרייצן טויערן פון שערֵי רַחֲמִים, און קײנער קען אים נישט צוריק האלטן.

הײַנט איז הַפֶּצֶה גרינגער פון אַמאַל, מען קען הײַנט מיט אײַן קוועטש אין קנעפל אַנקומען צו הונדערטער און טויזנטער מענטשן, דורך די וועב־סייט אָדער דורך חִיזוּק יוֹמִי, און ווער עס וויל פֿאלגן דעם רבֿ'ן מוז האָבן אַ חֶלֶק אין הַפֶּצֶה. ווייל רבי נתן זכרונֹו לברכה דערציילט (חיי מוֹתֵרֵן, סימן תקמג): "כִּמְהָ פֻּעַמִּים הָיָה מְבֻזָּה אוֹתָנוּ בְּבִזְיוֹנוֹת עַל שְׂאֵנוּ מִתַּעֲצָלִים בְּזָה, וּפֻעַם אַחַת קָרָא אוֹתָנוּ 'עֲצִים יְבֻשִׁים' עַל שְׂאֵין אָנוּ מוֹלִידִים נְפֻשׁוֹת שִׁתְּקָרְבוּ לְהֵשֶׁם יִתְבָּרֵךְ עַל יְדִינוּ", דער רבי פֿלעגט אונז אַסאַך מַאל אָנְשָׁרײַען, פֿאַרשְׁעֵמֶען און אונז אַנרופֿן: "איר זענט טרוקענע בײַמער, ווייל איר זענט נישט מִקְרֵב נֶאֱדָף אִידִישֶׁע קינדער צום אײַבערשטן".

זאַרג נישט אויף חובות, דער רבי זאָגט: "בײַ וועם אײַך נעם געב אײַך"; די אַלע וואס געבן צדקה פֿאַר הַפֶּצֶה, אויף צו פֿאַרשפֿרייטן דעם הײליגן רבֿ'ן פֿאַר די וועלט - די אַלע באַקומען צוריק און זעען אַ בְּרָכָה, בײַ אַנדערע זאכן דאָרט דאָרף מען שפֿאַרן.

דער אײַבערשטער זאל העלפֿן בַּזְכוֹת וואס דו געבסט צדקה צו פֿאַרשפֿרייטן דעם רבֿ'ן אין די וועלט זאַלסטו האָבן שפֿע, עס זאל דיר נישט פֿעלן.

דער אײַבערשטער זאל העלפֿן זאַלסטו האָבן הַצְלָחָה אין אַלע ענינים.



איש אמונות

די שיעורים וועלן אריינבלאזן א לעבהאפט

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן
מרת ...

איך האב ערהאלטן אייער בריוו.

אז איר ווילט העלפן אייער שוועסטער אין איר מצב וואס אירע גערווען
זענען איבערגעשטרענגט, זאלט איר זי מיטגעמען צום וועכנטליכן שיעור;
די שיעורים וועלן אריין בלאזן אין איר א רוח חיים, א האפענונג, עס וועט
אריינגיין אין איר צופיסליך אמונה, ביז אירע גערווען וועלן צוריק שטארק
ווערן. און אז איר מאן לאכט אפ פון דעם און מאכט אנוועק די דיבורים פון
רבי'ן בנסח היכל הקודש - מעג זי נאכאלץ קומען הערן און זיך שטארקן.

דאס וואס די הייליגע חכמים זאגן (תנא דבי אליהו רבה, פרק ט): "איזהו אשה
כשרה, העושה רצון בעלה", ווער איז אן ערליכע פרוי? די פרוי וואס טוט
דעם מאן'ס ווילן - מיינט נישט צו זאגן אפלאזן דעם רבי'ן, דאס מיינט מען
גאר עפעס אנדערש, דאס מיינט מען לעבן מיט די מאן מיט ליבשאפט און
שלום וכו' וכו', אבער לעבן מיט א צדיק, נאכגיין א צדיק און פאלגן א צדיק
- דאס איז א זאך וואס מען מוז האבן, און נאר אזוי האט מען שמחת החיים,
נאר אזוי פלאצן נישט די גערווען.

איך האב משפחה, ווייבלעך - וואס זייערע מענער האבן זיי
אפגעהאלטן פון גיין צו די שיעורים, און די ווייבער האבן געזאגט נעם מיר
צו א רב, איך וויל אים זאגן אז איך דארף די שיעורים פאר לעבן, פאר

אָטעממען, צו קענען זיין אַ מאַמע און אַ ווייב, און אזוי האָבן די מענער געטון; זיי זענען געגאנגען צו רבנים, און דער רב האט געזאגט אז אַ מאן קען נישט זאגן פאר זיין ווייב נישט אויסהערן שיעורים פון חיזוק אויף אַמונה, חיזוק אויף זיין אַ מאַמע און אַ ווייב.

נעמט איר מיט צו די וועכנטליכע שיעורים, דאס וועט אריינבלאזן א רוח חיים אין איר, זי וועט צוריק ווערן געזונט און שטארק.

...



די ליגנט אז דער אייבערשטער דארף מיך נישט

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן

טייערער ...

די מחשבות וואס שטורעמען אין מח, אז מען קען נישט תשובה טון, מען איז שוין אַ פארפאלענער, און כאילו דער אייבערשטער דארף מיך מער נישט וכו' וכו'; די מחשבות לאזן נישט דעם מענטש קומען צו ווערן א צדיק, די מחשבות זענען אזוי געפערליך, עס טוט דערווייטערן דעם מענטש פונעם אייבערשטן.

איך האב געזען אין אַשר בנחל, מוהרא"ש זאגט, דאס איז פֿשט וואס דער רבי זאגט אין די ערשטע אות פון ספר המדות: "מי שרוצה לדבק את עצמו בהשם יתברך", ווער עס וויל זיך צוקלעבן צום אייבערשטן, "עד שילך במחשבתו מהיכל אל היכל", און ער זאל גיין מיט זיין מח מחשבה פון איין פאלאץ צו אַ העכערע פאלאץ, "ויראה את ההיכלות בעיני השכל", און זוכה זיין צו זען די היכלות מיט זיינע אויגן, "ישמר את עצמו", זאל ער זיך אפהיטן, "מלומר שקר אפלו בטעות", פון זאגן ליגנט אפילו בטעות; זאגט מוהרא"ש, דאס מיינט מען די ליגנט פון טראכטן אז דער אייבערשטער דארף מיך נישט, איך בין שוין פארפאלן, דאס פארשטעלט דאס ווערן נאנט צום אייבערשטן; די שקר מיינט דער רבי, והבן למעשה.

...



עצות פאר ענקזייעטי און פאניק אטאקעס

בעזרת ה' יתברך - יום ב' פרשת דברים, ג' מנחם-אב, שנת תשפ"ה לפרט קטן
טייערער ... גרוי יאיר

פאר ענקזייעטי און פאניק אטאקעס איז גוט צו גיין אין מקוה און זיך
טובל'ען ש"י טבילות. ווייל דער רבי זאגט (ספר המדות אות פחד, סימן יח): "ש'לש
מאות ופעשר טבילות", זיך טובל'ען דריי הונדערט און צען מאל, "מבטלין
הפחד", נעמט אוועק שרעק.

נאך א גוטע עצה אוועק צו נעמען די שרעק, "גם יתן מתנה לצדיק",
דורך געבן א מתנה פארן צדיק גייען אוועק די שרעק.

אויף דורך זיין געווארענט אין מאכן ברכות; פאר ברכות און נאך
ברכות. ווייל דער רבי זאגט (שם, סימן יד): "מי שאינו נזהר בברכת הנהנין
תחלה וסוף", ווער עס איז נישט אפגעהיטן אין מאכן ברכות ביים עסן; פארן
עסן און נאכן עסן - "פחדים באים עליו", קומען אויף אים שרעק.

העקר נעם אריין אמונה, חזר זיך אמונה, קיינער קען מיר גארנישט טון,
קיינער קען מיר נישט גוטס טון און נישט שלעכטס טון, אלעס איז נאר דער
אייבערשטער; אזוי וועסטו זיין רואיג און פרייליך.



נאר מיט תפלה האט מען שיינע ערליכע דורות

בעזרת ה' יתברך - זומער, שנת תשפ"ה לפרט קטן
מרת ... תחי'

די ספר תהלים איז א מתנה פארן העלפן צאמנעמען צדקה פאר די
יערליכע קאמפיין "נשי חיל" פון אונזער קהילה, היכל הקודש ברסלב.
זאגט אביסל תהלים יעדן טאג, בעטס פאר אייערע קינדער און קינד'ס
קינדער, זיי זאלן זיין ערליכע אידן, נאר מיט תפלה איז מען פארזיכערט אז
מען וועט האבן שיינע ערליכע דורות.



מאכן די פֿלענער פאר אומאן ראש השנה

בעזרת ה' יתברך - יום ג' פרשת ואתחנן, י"א מנחם-אב, שנת תשפ"ה לפרט קטן
לקבוד ... גרו יאיר

מאך שוין דיינע פֿלענער צו זיין אין אומאן ראש השנה ביים רבי'ן.
דער הייליגער רבי זאגט (חיי מוהר"ן, סימן תג): "ראש השנה שלי עולה על
הכל", זיין ביי מיר ראש השנה איז גרעסער פון אלעס, "והיה פלא אצלי,
מאחר שהמקרים שלי מאמינים לי", און עס איז מיר א וואונדער אויף
מיינע מענטשן וואס גלייבן אין מיר, "ולמה לא יזהרו כל האנשים
המקרים אלי, שיהיו כלם על ראש השנה", פארוואס זאלן זיי נישט רעדן
צו אלעמען מען זאל קומען צו מיר אויף ראש השנה, "איש לא יעדר"
קיינער טאר נישט פעלן, "כי כל ענין שלי הוא רק ראש השנה", ווייל מיינ
גאנצע זאך איז ראש השנה, "וזהיר לעשות כרוז, שכל מי שסר אל
משמעתו ומקרב אליו יהיה על ראש השנה אצלו, לא יחסר איש, ומי שזוכה
להיות על ראש השנה ראוי לו לשמח מאד מאד", דער רבי האט געהייסן
מאכן א כרוז אז אלע זאלן קומען צו זיין ראש השנה, נאך האט דער רבי
געזאגט, אז ווער עס קומט צו אים אויף ראש השנה דארף זיין פרייליך א
גאנץ יאר.

וואו גייסטו איינשטיין ראש השנה? געב זיך אכטונג צו זיין מיט
ערליכע מענטשן. אויף זאלסטו זיך אכטונג געבן נישט צו זיין צווישן לצים
וואס וועלן דיר אוועק מאכן די לימודים פון היכל הקודש, ווייל מען קען
פארלירן די תמימות און אפלאזן דאס לערנען אויפן סדר דרך הלימוד און
אפלאזן דאס תמימות; צוליב דעם האבן מיר געבויט דעם בנן אין אומאן,
ווען מוהרא"ש האט מיר געזאגט: "געב אכטונג וואו די בחורים פון ישיבה
וועלן זיין אין אומאן, זיי זאלן נישט זיין מיט די לצים וואס מאכן חוזק און
א געשפעט פון היכל הקודש".

קומענדיגע וואך פרשת עקב וועט זיין ביי אונז א וואך וואס אלע אנשי
שלומינו וועלן גיין נאך געלט, איך פארלאנג פון יעדן איינעם אן אויסנאם,
זאל גיין נאך געלט. מען קען נישט זיין אין די קהילה נאר אז מען איז עוסק

אין גיין נאך געלט, סיי מיט רופן באקאנטע, און סיי מיטן גיין אין שולן, אין הייזער וכו'.

דער אייבערשטער זאל העלפן זאלסט האבן העלחה אין אלע ענינים.

...



זיך אנטון א טיכל

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
מרת ... תחז'

דאס וואס איר זאגט, איר ווילט באקומען אלע ברכות פארן זיך אנטון א טיכל; וויסן זאלט איר, דאס גיין בעניעות, מיט א טיכל - דאס אליין ברענגט אלע ברכות, איר דארפט נישט מיינע ברכות, די תורה בענטשט די פרוי וואס גייט אנגעטון איידל, מיט א צוגעדעקטע קאפ וכו', מיט ערליכע און הייליגע דורות, די שכינה הקדושה רוט ביי איר, די שלעכטע רוחות אנטלויפן, און אזוי ווייטער.

הויבט אן אייער טאג מיט ברכת השחר, פון מודה אני ביו נאך די יהי רצון פון שתצלינו היום מעזי פנים... ומדינה של גיהנום, נאכדעם ליינט קריאת שמע און זאגט די אני מאמין. און ביי ברכת השחר, ביי די ברכות פון הנותן לשכרי... שלא עשני גוי - דארף מען שטיין.

...



פת שחרית ווען מען קען נישט פארנעמען ברויט

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
מרת ... תחז'

בנוגע עסן פת שחרית וכו'; ביי אייך איז אנדערש, ווייל אז מען ווערט שוואך און די מאגן טוט וויי ווען מען עסט ברויט - איז פארקערט, מען זאל נישט עסן ברויט, נאר יוצא זיין פת שחרית מיט אזא עסן וואס דער מענטש קען פארנעמען, וואס די מאגן טוט פארדייען.

בנוגע גיין באזוכן עלטערן; עס פעלט נישט אויס צו גיין אינמיטן טאג וכו', אפילו ווען דער מאן ארבעט אלע טעג - קען מען גיין פארנאכטס. מען לייגט שלאפן די קליינע קינדער און מען בעט די עלטערע קינדער אכטונג צו געבן און מען כאפט זיך אריבער פאר א פופצן צוואנציג מינוט, מען שמועסט אביסל מיט טאטע מאמע, מען דערציילט זיי נחת פון די אייניקלעך, און אזוי קען מען דאס טון טעגליך (ווען מען וואוינט אין די זעלבע שטאט), און וועכנטליך (ווען מען וואוינט איין שטאט נעבן די אנדערע).

...



א צייט זיך אפצורוען און זיין א מאמע

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
מרת ... תח'י

די קומענדיגע יאר זאלט איר נישט צוריק קומען אין בית פיגא, איר דארפט זיך אפרוען, איר דארפט קומען צו זיך פון אייער געבוירענער בכור; רוט זיך אפ פאר א יאר און נאכדעם וועט איר צוריק קומען זיין א טיטשער. דא און דארט ווען מען זוכט א 'במקום' צו איבערנעמען א טיטשער פאר א טאג צוויי וכו', דאס קענט איר טון, דאס איז נישט אזוי שווער פארן מח.

צעברעכט זיך נישט, זייט פרייליך, יעדע זאך אין איר צייט, יעצט איז א צייט פון זיך אפרוען און זיין א מאמע פאר אייער קינד.

...



טון פאר'ן ציבור איז א שווערע זאך

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
טייערער ... גרוי יאיר

איך וויל דיר בעטן דו זאלסט אריינקומען אין די הנהלה ביי אונז אין די
קהילה, קהלת היכל הקודש דחסידי ברסלב בארצות הברית, ווערן א חבר
הנהלה.

עס איז א שווערע אמת, מען טוט טאג און נאכט פאר די ציבור און
ווייניג זענען מכיר טוב, בעיקר האט מען טענות (און דאס איז פארוואס
איינער פון די חברי הנהלה האט זיך ארויסגעצויגן), אבער פון די אנדערע
זייט איז די שכל אויבן אין הימל זייער גרויס, און אויף אויף די וועלט מאכט
מען א 'מי שברך' יעדע וואך אין שול: "וכל מי שעוסקים בצרכי ציבור
באמונה", די אלע וואס טוען פארן ציבור מיט באגלייבטקייט אן קיין
אינטערעס, אן קיין עלות, "הקדוש ברוך הוא ישלם שכרם", דער
אייבערשטער זאל זיי באצאלן, "ויסיר מהם כל מחלה", און אוועק נעמען
פון זיי אלע קרענק, "וירפא לכל גופם", און אויסהיילן זייער קערפער,
"ויסלח לכל עוונם", און זיי מוחל זיין אויף זייערע זינד, "וישלח ברכה
והצלחה בכל מעשי ידיהם, ונאמר אמן".

אז דו וועסט מיר זיין געטריי און מיר העלפן - וועסטו נישט חרטה האבן
נישט בזה און נישט בבא.

...



גיין ביים יארצייט צום טאטנ'ס ציון, אפילו עס איז שווער

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
טייערער ... גרוי יאיר

יעצט ווען עס קומט די ערשטע יארצייט פון זיין טאטע עליו השלום
איז ריכטיג זאלסט זיך אריבער כאפן קיין לאנדאן צו זיין אויף די יארצייט
ביי זיין ציון; קוק נישט אויף די געלט פון די טיקעט, ווייל אין די טאג פון

די יארצייט קומט די נשמה אראפ, און די קינדער און אייניקלעך קענען זיך אויסבעטן און זען ישועות.

זאלסט זיך ארויפוארפן אויפן ציון און וויינען: "טאטע טאטע איך בין אזוי פארקלעמט, טאטע טאטע איך דארף ישועות מיט פרנסה, נחת פון די קינדער, און ישוב הדעת, שלות הנפש, שמחת החיים"; זאלסט דארט וויינען און שרייען: "טאטע טאטע העלף מיר".

דיין טאטע איז דאך אריבער די גיהנום פון די נאציס ימח שמו, צדיקים האבן געזאגט אז די וואס זענען אריבער די גיהנום די וועלן נישט דארפן נאכאמאל גיין אין גיהנום, דיין טאטע קען דיר העלפן.
טו עס פאר דיר, פאר דיין טאטע און פאר דיין קינדער...



די באזאר זאל זיין מסודר אויפן ריכטיגן וועג

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
טייערע ... גרוי יאיר

האסט א זכות אז דו העלפסט דעם רבי'ן מיטן טראגן די עול ביים קיאסק, אין באזאר, אין נאך.

איך וויל דיר בעטן זאלסט מאכן עפעס א וועג אז די אלע באקסעס און בעגס קליידער וואס מענטשן ברענגען - זאל מען אריינלייגן אין א שטוב וואו מען קען נישט אריינגיין (אפשר מאכן א האלבע טיר), ווייל זייער אסאך מאל, די מענטשן וואס ברענגען קליידער רייסן אויף באקסעס און בעגס צו זוכן נייע פרישע קליידער וואס עס איז נאכנישט אויסגעלייגט אויף די פאליצעס (שעלפס), און ווען די ווייבלעך וואס זענען זיך מתנדב (וואלענטירן) קומען מסדר זיין די נייע קליידער - איז די ארבעט זייער שווער, עס ליגן איבערגעדרייטע באקסעס, אויסגעגאסענע וועש.

דעריבער וויל דיר דיר בעטן זאלסט אויפקומען מיט אן עצה ווי אזוי מען קען מאכן אז מען זאל ברענגען קליידער, וועש וכדומה, אבער מען זאל נישט קענען צוקומען אויסצופאקן, אז די ארבעט זאל זיין גרינג און מסודר.

הויב אָן דיין טאג מיט התבודדות, גיי אַ שפּאַציר צווישן די ביימער,
דאנק דעם אייבערשטן פאר דיין התקרבות צום רבי'ן.

...



איינער אליין, און דערהאלט זיך אזוי שיין

בעזרת ה' יתברך - יום ג' פרשת דברים, ד' מנחם-אב, שנת תשפ"ה לפרט קטן
טייערע ... גרוי יאיר

איך באוואונדער דיך ווי דו דערהאלסט זיך, ביסט איינער אליין, אן
משפחה, און אזוי לאנג ווארטסטו אויף דיין שידוך און דו ביסט שטאלץ
מיט דיין בארד און פיאות, דו ביסט שטאלץ מיט דיין אידישקייט, דו
דאווענסט די דריי תפילות יעדן טאג, דו לערנסט דינע שיעורים כסדרן; איך
באוואונדער דיך.

איך בעט דיר זייער דו זאלסט זיך ווייטער האלטן שטארק, זאלסט נישט
אפלאזן פון דינע גוטע מעשים.
איך האף צו זיין דיין שדכן און דיר באגלייטן דיין לעבן ווי א טאטע
און ווי א מאמע.

מען פארט שוין כמעט צום רבי'ן אויף ראש השנה, וועלן מיר זיך קענען
אויסגיין דאס הארץ און אראפלייגן ביים ציון די שווערע זעק און פעק און
אהיים ברענגען נאר ישועות.

...



זייט מיך אויף מזכיר ביי אייערע תפילות

בעזרת ה' יתברך - זומער, שנת תשפ"ה לפרט קטן
מרת ... תחי'

די ספר תהלים איז א מתנה פארן העלפן צאמנעמען צדקה פאר די
יערליכע קאמפיין "נשי חיל" פון אונזער קהילה, היכל הקודש ברסלב.

זאגט תהלים יעדן טאג און ווען איר ענדיגט תהלים שרייבט אויף די טאג וואס איר האט מסים געווען, און פלעכטס אריין אין די קאפיטלעך אייערע אייגענע געבעטן, און זייט מיך אויך מזכיר ביי אייערע תפילות.

...



נישט רעדן צו קינדער פון שידוכים

בעזרת ה' יתברך - יום ד' פרשת דברים, ה' מנחם-אב, שנת תשפ"ה לפרט קטן

...

איך הער אז דו רעדסט צו די בחורים טאג און נאכט פון שידוכים און דיין ווייב רעדט צו די מיידלעך פון בית פיגא פון שידוכים. איך וויל דיך ווארענען; אדער הערסטו אויף, אדער וועל איך ענק מוזן פארשיקן פון אונזער קהילה.

איך האב אזא צער, איך פלאג זיך אזוי צו האלטן מיינע תלמידים ותלמידות זיין און הייליג, און יעדע שטיק צייט קומט איינער און פארשטינקט די פלאץ מיטן אריינברענגען צווישן די קינדער רעדן פון שידוכים.

איך ווארן דיך און איך ווארן דיין ווייב אויב ענק וועלן רעדן א ווארט פון א שידוך; און איך בין נישט מוחל די וואס ברענגען אריין אין די ריינע תלמידים ותלמידות די סארט שמועסן.

...



מאוויס פאר'סמ'ט דעם מענטש, מאוויס הרג'עט

בעזרת ה' יתברך - יום ד' פרשת ואֶתְחַנֵּן, י"ב מנחם-אב, שנת תשפ"ה לפרט קטן

לכבוד ... גרו' יאיר

קוק נישט קיין מאוויס, ווארף ארויס פון שטוב די כלים טמאים, מאוויס ברענט אויס די מח, מאוויס פאר'סמ'ט דעם מענטש, מאוויס הרג'עט. דער

רבי זאגט (לקוטי מוהר"ן חלק א', סימן רמב), עס איז דא א קליפה וואס ווערט אנגערופן 'אריף אנפין', וואו מען קוקט נאר זעט מען שמוץ און ניאוף; דאס איז די קליפה פון קוקן מאוויס, וואס ווער עס פאלט אריין אין דעם איז אין א גרויסע ספנה, מען ווערט משוגע, מען פארלירט די מוח. אזוי ווי די פסוק זאגט (דברים כח, לד): "והיית משגע ממראה עיניך אשר תראה", דו וועסט משוגע ווערן פון וואס דו וועסט זען, און מוהרא"ש זאגט דאס מיינט מען קוקן מאוויס פון עבירות, די קליפס וואס מען זעט עבירות, דער וואס קוקט אין דעם ווערט משוגע.

איך בעט דיר נאכאמאל, ווארף אנוועק די כלים אויף וואס דו קוקסט עבירות - וועסטו מער נישט ליידן פון די אלע גייסטישע צרות. ווייל דער רבי זאגט (לקוטי מוהר"ן חלק א', סימן לו), מערסטנס פון די גייסטישע קרענק - קומט פון תאוות ניאוף, פון זיך מפקיר זיין די אויגן רחמנא לצלן; דורך קוקן עבירות פארלירט מען די אמונה, און אז מען האט נישט קיין אמונה - ווערט מען משוגע; בעט איך דיר - קוק נישט קיין עבירות, לייג א שטארקע פילטער אויף דיין טעלעפאן.

אויף זאלסטו זאגן משניות, ווייל די אלע וואס זענען געבערן אראפגעפאלן אין עבירות רחמנא לצלן, אין גיהנום פון פגם הברית - קען משניות זיי ראטעווען און ארויסנעמען פון גיהנום. ווייל עס ווערט געברענגט (מדרש תלפיות אות אל"ף, סוף ענף "אפוד") אז אשר בן יעקב זיצט ביים טויער פונעם גיהנום און לאזט נישט אריין די אלע וואס האבן געלערנט אסאך משניות; אזוי אויף די וואס זענען שוין אנגעקומען אין גיהנום, בזכות לימוד משניות גייט מען ארויס פון גיהנום, דאס מיינט מען אויף די גיהנום פון די וועלט, פון טון עבירות רחמנא לצלן, און דאס וואס דער רבי זאגט (לקוטי מוהר"ן חלק א', סימן א), מען קען נישט מכניע זיין דעם יצר הרע וואס מאכט משוגע דעם מענטש צו טון עבירות, נאר דורך לערנען תורה, דער רבי זאגט אז די תורה איז ווי א שטעקן, די תורה איז ווי די אות ו' - דאס מיינט מען ו' סדרי משנה; מיט די משניות שלאגט מען די רוח שטות און מען ווערט נארמאל, מען ווערט אויסגעהיילט פון אלע גייסטישע פראבלעמען.

קומענדיגע וואך פרשת עקב וויל איך דו זאלסט נעמען א טייל אין די יערליכע קאמפיין וואס מיר נעמען צוזאמען צדקה פאר די מוסדות, איך וויל דו זאלסט זיין א חלק פון די קאמפיין, נישט שטיין פון דער זייט, אלע דארפן ברענגען צדקה, סיי די מענער און סיי די פרויען, אלע זאלן רופן באקאנטע און קיין בויש, דאס טוט ראטעווען פון הרהורי ניאוף, צדקה טוט ראטעווען פון די תאוה.

דער אייבערשטער זאל העלפן זאלסט האבן הצלחה אין אלע ענינים.

...



שמועסן, פארברענגען, רעדן, אויסהערן די ווייב

בעזרת ה' יתברך - יום ד' פרשת דברים, ה' מנחם-אב, שנת תשפ"ה לפרט קטן

טייערער ... גרוי יאיר

איך וויל דיר מחזק זיין אויף די זאך וואס דיין ווייב ערווארט פון דיר, אביסל שמועסן, רעדן און אויסהערן.

חכמינו זכרונם לברכה זאגן (סוטה כ:): "רוצה אשה בקב ותפלות", א פרוי וויל ענדערש ווייניג געלט, ווייניג עסן, אבער אסאך שמועסן, פארברענגען, רעדן און אויסהערן, "מתשעה קבין ופרישות", פון אסאך עסן, אסאך געלט, און נישט לעבן אינאיינעם.

מיט די בריוו מיין איך דיר נישט צו קלאפן, חס ושלום, דו ביסט א גוטע מאן, א גוטער מענטש, איך האלט פון דיר, די זאך איז נאר אז א פרוי דארף מער דאס שמועסן ווי א מאן, זי וויל רעדן, אויסשמועסן, אויסקנעטן, און אז מען געבט זיי דאס - מאכט מען זיי פרייליך, און אז די ווייב איז פרייליך - איז דאך גאר גוט; דאן איז די משפחה פרייליך, און אזוי ווערט דער מאן פרייליך, און עס גייט ווי א רינג, שטערקער און שטערקער.

דעריבער זאלסטו פרויבירן צו מאכן צייט צופרי און ביינאכט רעדן צו דיין ווייב, ובצער אויסהערן.

...



וואוינען מיט אידישע שװנים

בעזרת ה' יתברך - יום ד' פרשת דברים, ה' מנחם-אב, שנת תשפ"ה לפרט קטן
טייערער ... גרויזאיר, קרית ברסלב

דיין ווייב רעדט זיך אפ אז זי איז אזוי איינזאם, זי האט נישט קיין שװנים
וכו'; וויל איך דיר בעטן דו זאלסט רעדן צו די הנהלה, אדער זאל מען
ברענגען אויף דיין גאס נאך אידישע שװנים אדער זאלסטו זיך אריבער ציען
אויף א גאס וואו עס וואוינען נאך אידן.

זאג פאר ... און ... אז דאס איז נישט קיין עסק פון ווארפן משפחות צו
מזרח מערב צפון דרום, עס איז גענוג די גלות וואס מען האט אונז צעזייט
אין די ד' כנפות הארץ, מען דארף נישט מאכן א גלות בתוך גלות, עס האט
נישט קיין זין צו וואוינען אפגעטיילט, אפגעשיידט.

איך בין נישט צופרידן פון דעם, אדער ברענגען זיי נאך אידישע
משפחות דארט, אדער קומען ענק וואוינען צווישן אידן.

איך גיי רעדן צו די ועד המוסד זיי זאלן קלאר אויסשמועסן מיט אלע
משפחות אז מען וועט נישט צושטעלן טראנספארטאציע פאר אזעלכע
פעלער.

...



זיך גרייטן צו די הייליגע טעג מיטן לערנען גמרא

בעזרת ה' יתברך - יום ב' פרשת ואתחנן, ' מנחם-אב, שנת תשפ"ה לפרט קטן
לכבוד ... גרויזאיר

דעם זומער בין איך אין קרית ברסלב, עס איז ממש א מחי' צו זיין דא
מיט אנשי שלומינו. אינדערפרי לערנען מיר דעם בלאט גמרא אינאיינעם,
צווישן די ביימער און די גראז, הינטן פון שול; עס איז אזוי געשמאק, עס
איז נישטא עפעס בעסערס, הלואי וואלסטו אויך געלערנט יעדן טאג די
בלאט גמרא, דאס וועט זיין א גוטע הכנה פאר די הייליגע טעג, ווייל די
בעסטע הכנה פאר די הייליגע טעג איז לערנען גמרא. אזוי ווי מוהרא"ש

זכותו יגן עלינו האט דערציילט, דער הייליגער רבי אלימלך פון ליזענסק זכותו יגן עלינו האט באשטימט זיין תלמיד דער הייליגער רבי מענדעלע מרימנוב זכותו יגן עלינו זאל זיין בעל תפלה ראש השנה ביי אים אין שול, און איין יאר האט דער צדיק רבי מענדעלע זכותו יגן עלינו זיך באהאלטן, ער האט נישט געוואלט זיין דער בעל תפלה, און דער הייליגער רבי אלימלך פון ליזענסק האט נישט געוואלט מען זאל צושיקן א צווייטן, ער האט געזאגט מען וועט נישט דאווענען ביז מען וועט אויפזוכן דעם רבי מענדעלע.

אלע תלמידים האבן זיך ארויסגעלאזט זוכן דעם רבי מענדעלע, ביז מען האט אים געטראפן, מען האט אים געזאגט: "דער רבי לאזט נישט קיינעם צוגיין צום עמוד, דער רבי זאגט ער ווארט אויף דיר"; דער רבי רבי מענדעלע האט נישט געהאט קיין ברירה, ער איז צוגעגאנגען צום עמוד. נאכן דאווענען האבן אלע זייער געמוטשעט דעם רבי מענדעלע ער זאל זאגן פארנוואס ער האט נישט געוואלט צוגיין צום עמוד. האט ער געזאגט, ער האט מקובל, ווער עס ווערט אויסדערנוועלט צו זיין בעל תפלה אין די ימים נוראים מוז לערנען גמרא יעדן טאג פון ט"ו באב, און היות די יאר איז אים געווען זייער שווער די נסיעה פון פריסטיק קיין ליזענסק, און ער האט נישט געלערנט יעדן טאג גמרא, האט ער נישט געוואלט צוגיין צום עמוד, ביז דער רבי אלימלך האט אים געהייסן האט ער געדארפט פאלגן; זעט מען ווי גרויס און הייליג איז לערנען גמרא.

דאס וואס מען קריגט אויפן רבי'ן הויבט זיך נישט אן יעצט, אזוי גייט עס, אלע יארן האט מען גערעדט אויף ברסלב'ע חסידים, אויף אויפן רבי'ן האט מען געקריגט, ווען באמת קריגט קיינער נישט אויף ברסלב, אזוי ווי דער רבי זאגט (שיחות הר"ן, סימן קכב): "עלי אין חולקים כלל, רק הם חולקים על מי שעשה כן כמו שבודדים החולקים עליו, ועל איש כזה בודאי ראוי לחלק", אויף מיר קריגט מען נישט, מען קריגט אויף אזא איינעם וואס האט געטון דאס וואס זיי זאגן אויף מיר אז איך האב עס געטון, און אויף אזא איינעם דארף מען טאקע קריגן.

מניעות דארף זיין, מען קען נישט קומען צום רבי'ן נאר אז מען ברעכט דורך די מניעות, דער רבי האט דאס געברענגט, דער רבי האט געוואלט עס זאל זיין מחלקת. ווען דער רבי איז צוריק געקומען פון די הייליגע נסיעה קיין ארץ ישראל האט ער געזאגט פאר אנשי שלומינו, איך האב פאר אייך געברענגט א מתנה - "מחלקת", פון היינט אן וועט מען קריגן אויף אונז. דער רבי האט געזאגט (חיי מוהר"ן, סימן תב): "איך האב די כח אראפצונעמען פון מיר אלע מחלקת, איך האב בכח צו מאכן אז די גאנצע וועלט זאל קומען צו מיר און זינגען 'יחי אדונינו מורנו ורבנו', אבער איך וויל דאס נישט ווייל עס איז דא מדריגות וואס מען קען נישט אנקומען דערצו נאר דורך בזיונות", דורכדעם וואס מען טשעפעט און מען שפעט איז דער מענטש ביי זיך צעבראכן, עס פאלט אנוועק דער 'איך', עס איז נישטא דער 'מיד', 'זיך'; דאס האט דער רבי געוואלט.

דער אייבערשטער זאל העלפן זאלסט האבן הצלחה אין אלע ענינים.

...



איר קענט איבערדרייען אייער מאן צום גוטן

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
מרת ... תחי'

וויסן זאלט איר, אייער מאן איז אריבער פון זיין טאטע שרעקליכע פיין, זיין טאטע איז א רוצח, ער האט אים אזוי געפייניגט ביז ער האט אים פארברענט זיין מח, און יעדע מאל איר וועט רעדן צו אייער מאן, אויב וועט ער שפירן ווי איר האלט אים פאר - וועט ער גלייך אנהויבן מיט ליגנט וכו', אזוי ווי אלס קינד און אלס בחור; דאס טוט ער נישט פאר שלעכטס, ער טוט דאס נישט אייך אויסצושפילן, דאס פאסירט פון זיך אליין, פון געוואוינהייט וכו'.

איר וויינט, איר דארפט א מאן, איר שפירט ווי איר לעבט אן א מאן, איר שפירט ווי איר האט נאך א קינד אין שטוב, איר זענט אויס מענטש, איר

זאגט איר קענט נישט ווייטער אזוי אנגיין; טייערע מרת ..., איר זאגט דאך אזוי גוט, איר אליין זאגט די עצה, איר שפירט ווי איר לעבט מיט נאך א קינד, איז וואס טוט איר ווען אייער קינד פירט זיך אזוי אויף, זאגט ליגנט, דרייט ארום? וואלט איר נישט אנוועק געווארפן די קינד, נאר געקוקט אויף די מעלות און געזוכט די פינטלעך גוטס, און ערווארטעט אז זיין ווייב זאל לעבן שיין מיט אים, אזוי אויף מיט אייער מאן, זוכט דאס גוטס, און דאנקט דעם אייבערשטן אז ער איז א גוטער, א ווייכער, א גוט הארץ, ער האט טאקע נישט די שטארקקייט וכו', אבער ער איז דאך פול מיט מעלות; אז איר וועט אזוי טון - וועט זיך אלעס איבער דרייען לטובה.

...



א מלמד וואס שלאגט, קען נישט זיין מלמד

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן ... גרו יאיר, קרית ברסלב

אפאר עלטערן זענען געקומען צו מיר מיט א טענה אז זייערע קינדער קומען אהיים און ווילן נישט גיין אין חדר, זיי זאגן דו שלאגסט די קינדער. איין טאטע האט מיר געזאגט אז ער גייט דיר געבן מכות פארן שלאגן זיין קינד שוין אפאר מאל דעם זומער.

איך וויל דיר קלאר מאכן, ביי מיר קענסטו מער נישט זיין קיין מלמד אויב דו שלאגסט די קינדער. מוהרא"ש האט א גוטע ארבעט פאר א מלמד וואס שלאגט קינדער, צו ארבעטן ביי די מיסט (וואס ווער עס ווייסט ווי די ארבעטערס ווארפן די קאנעס מיט רציחה); מוהרא"ש זאגט: "אנשטאט אויסגעבן רציחה אויף די קינדער - געב אויס די רציחה אויף די קאנעס".

על כן ווארן איך דין אויב דו וועסט אנרירן א קינד; ערשטנס וועסטו נישט זיין ביי מיר א מלמד, צווייטנס זיי גרייט אז די עלטערן וועלן דין שלאגן און רופן די פאליציי; מער פון דעם האב איך נישט וואס צו זאגן.

...



ווי מער צו שפארן, און צאלן צוביסלעך די חובות

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרו יאיר

דו פֿרעגסט אויב דו זאלסט פארקויפן דיין הויז, היות דו האסט חובות
פון א פערטל מיליאן דאלער וכו'.

לדעתך זאלסטו נישט פארקויפן די הויז, דארפסט דאך האבן א הויז וואו
צו וואוינען. וואלט עס געווען א צווייטע הויז, אדער א זומער הויז - וואלט
ריכטיג געווען צו פארקויפן, ווייל ווי מעג מען זיין שולדיג געלט און האבן
דירות וכו', אבער אן ערשטע דירה וואו צו וואוינען - דאס דארפסטו דאך
האבן, זאלסטו דאס נישט פארקויפן.

פארליר זיך נישט, דער אייבערשטער וועט מאכן וואונדער, דו וועסט
ארויסקריכן פון דייע חובות. געב אכטונג נישט צו לעבן ברייט, פרויביר ווי
מער צו שפארן, און צאל צוביסליך די חובות.

זאג יעדן טאג די תיקון הכללי, זאג עס מיט טלית ותפילין נאך שחרית.
דאס איז מסוגל פאר פרנסה און ארויס צו גיין פון אלע חובות.

...



ברסלב'ע בית השחיטה

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרו יאיר

ברוכים הבאים בשם השם, איך פריי זיך אז אזא חשוב'ע משפחה איז
געקומען וואוינען ביי אונז אין שטעטל, דער אייבערשטער זאל העלפן מיר
זאלן ביידע הנאה האבן איינער פון צווייטן, דו זאלסט דא קענען אויפציען
דיינע קינדער און אייניקלעך מיט יראת שמים און אמונה מיטן רבינ'ס עצות
און חיזוק, און זען נאר נחת ביי די קינדער און אייניקלעך.

איך וויל בעטן אויב דו קענסט מיר העלפן עפענען א בית השחיטה מיט
ברסלב'ע שוחטים אין ברסלב'ע בודקים, וואו אלעס וועט צוגיין מיט תפלה

והתבודדות, מען וועט באקוקן די חלף מיט תפלה און מיט טרערן, מען וועט שחט'ן מיט דביקות בהשם, ווייל אנשי שלומינו קוקן זייער ארויס צו עסן פלייש נאר פון שוחטים וואס לעבן מיטן רבינ'ס עצות, מיטן רבינ'ס יראת שמים.

לאז מיר וויסן מיט וואס איך קען העלפן די זאך זאל צושטאנד קומען.

...



מען דארף ערליכע שוחטים

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן

טייערער ... גרו יאיר

עס איז נאך מוצאי ט' באב, אבער איך טראכט שוין פון ערב יום כיפור; וואס וועט זיין די יאר, וועלן מיר האבן פפרות? וועלן מיר האבן אונזערע שוחטים? וועט דאס זיין כשר למהדרין בתכלית הפשרות? איך וועל דיר זאגן פארנוואס איך פרעג, ווייל דער שוחט ... זאגט מיר אויף די שוחטים ... און ... אז זיי פאלן צוריק, זיי פארגעסן ווי מען שטעלט דעם מעסער, אויב אזוי וואס וועלן מיר טון ערב יום הפורים...

ובכן בעט איך דיר זייער, העלף מיר אז מיר זאלן האבן פפרות ערב יום כיפור מיט די בעסטע פשר'סטע הכשר. לפתחילה וויל איך אייגענע שוחטים, ברסלב'ע שוחטים, וואס זענען זיך מתבודד ביים שארפן דעם מעסער וכו', אבער אויב איז דאס ווי ... זאגט, וועלן מיר נישט האבן קיין פפרות, וואס וועט זיין ... ?

אפשר קענסטו מיט זיינע קינדער מיט זיין ברודער ריקן פאראויס די גאנצע פראצעדור און עפענען דעם בית השחיטה?
איך ווארט צו הערן פון דיר.

...



א גוטע זיסע שלום בית, ווי טויבעלעך אין א זיסע חלום

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרו יאיר

צו האבן שלום בית דארף מען געדענקען וואס מוהרא"ש האט אויפגעשטענדיג געזאגט, מען זאל נישט זוכן צו זיין גערעכט, נאר זוכן צו זיין קלוג, ווייל נאר אזוי קען מען האבן שלום בית; אז מען געבט נאך, מען איז א מותר, מען קען זיך איינבייגן די קאפ, און נישט זיין גערעכט, נאר אזוי איז דא א שאנס צו האבן א זיסע שלום בית.

טייערער ברודער, זוף נישט צו זיין גערעכט, אוי ואבוי ווען מען זוכט צו זיין גערעכט, מען לעבט אפ א ביטערע לעבן און מען ווייזט אויף יעדן איינעם אז מען איז גערעכט, וואו מען גייט און וואו מען שטייט איז מען יעדן איינעם מסביר ווי גערעכט מען איז און ווי נישט גערעכט די ווייב איז; און? וואס איז יעצט? יעצט איז שוין גוט? יעצט איז פיי? ניין, גארנישט טוישט זיך נישט, מען ליידט ווייטער, ווייל מען וויל נישט איינבייגן די קאפ פארן אייבערשטן.

איך בעט דיר ליבער ברודער, פון היינט זאלסטו זיין קלוג און נישט זוכן צו זיין גערעכט; וועסטו נאך זוכה זיין צו א גוטע זיסע שלום בית, ווי צוויי טויבעלעך אין א זיסע חלום.

...



קום אין שול מיט א ווילן צו העלפן בויען די שול

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
מיין טייערער ... גרו יאיר, קרית ברסלב

אז די גבאים בעטן דיר צו רעדן ביי שלש סעודות וכדומה - זאלסטו נישט אפזאגן, ווייל עס איז א קלארע הלכה (אורח חיים סימן נג, סעיף טז; מג"א סק"י¹): "אין מסרבין לגדול", ווען א גרויסער מענטש, א חשוב'ער מענטש שיקט צו צום עמוד, אדער דאס גלייכן, טאר מען נישט אפזאגן, און ביים

רבינ'ס שול זענען די גבאים שלוחים פון רבי'ן, זיי זענען מ'שמש דעם רבי'ן;
איז דאס א בחינה פון "אין מסרבין לגדול".

קום אין שול מיט א ווילן צו העלפן בויען די שול, העלפן בויען דעם
רבינ'ס זאך; איז דאס מיטן דאווענען פארן עמוד, איז דאס מיט רעדן, איז
דאס מיט אנגרייטן, רייניגן וכו' וכו', און קיינמאל זאלסטו נישט שטיין פון
דער זייט וכו', און נישט מסרב זיין וכו'.

...



אויסהאלטן אן איידעם, ער זאל קענען לערנען

בעזרת ה' יתברך - יום ב' פרשת ואֶתְחַנֵּן, 'מנחם-אב, שנת תשפ"ה לפרט קטן
טייערער ... גרו יאיר, קרית ברסלב

איך בין זייער איבער גענומען פון דיר און דיין ווייב, ווי ענק האבן אזא
שכל צו אויסהאלטן ענקער איידעם, אים געבן קעסט ער זאל קענען לערנען;
דאס איז דאך אזא הייליגע זאך, צו קענען העלפן דעם איידעם זאל לערנען,
ער זאל נישט צעקוועטשט ווערן פון דארפן צאלן רענט.

הלואי וואלטן ענק דאס געקענט אריינברענגען צווישן אנשי שלומינו,
מען זאל ענק נאכמאכן, אז די אינגעלייט וואס האבן חתונה זאלן נישט
דארפן גלייך פארמאכן די גמרא צו ברענגען פרנסה. בפרט דא אין שטעטל,
ביי די וואס האבן א דירה, די וואס האבן איבער געבויט די בעיסמענט, און
אנשטאט קאלעקטן אפאר דאלער פון א טענענט - זאל מען דאס ענדערש
געבן פארן זון אדער איידעם אן בעטן רענט, ער זאל קענען אביסל לערנען,
זיך אנגרייטן בקדושה ובטהרה פארן לעבן.

...



איבערבעטן יעדן וועם מען האט ווי געטון

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרוי יאיר

דעם שבת נאכן דאווענען האב איך געהאט א נס, איך בין געפאלן און
זיך גוט צעקלאפט אלע מיינע ביינער, א נס אז איך האב זיך געקענט
אויפשטעלן און אהיים גיין מאכן די סעודה.

גלייך ווען דאס האט פאסירט האב איך געזאגט פאר דעם אינגערמאן
וואס האט מיך געהאלפן אויפשטיין: "איך ווייס פארנוואס דאס האט
פאסירט", איך האב גלייך געמאכט א חשבון הנפש אז איך האב איינעם
מצער געווען און איך דארף יענעם איבערבעטן.

פארנוואס שרייב איך דיר דאס? ווייל דו ביסט יעצט אריבער וכו', און
עס ווארט דיר א משפט וכו', זאלסטו זיך מאכן א חשבון הנפש און זאלסט
איבערבעטן יעדן וועם דו האסט ווי געטון.

דא רעדט מען נישט פון גערעכט, אונדאי ביסטו אלץ גערעכט, איך
טראכט אויף איך בין גערעכט, אבער אפילו אזוי, אפילו ווען מען איז
גערעכט דארף מען אויף אכטונג געבן נישט ווי צו טון א צווייטן, און זיכער
נישט שלאגן א צווייטן.

די הייליגע חכמים זאגן (סנהדרין נח:), ווער עס שלאגט א איד איז דאס
אזוי ווי ער שלאגט כביכול דעם איבערשטן, און ווער עס שפייט אויף
א איד איז פאילו ער שפייט דעם איבערשטן אין פנים, און אזוי ווייטער;
זאלסטו זיך בארעכענען, און אויב זענען דא וואס זענען ווי געטון -
זאלסטו איבערבעטן, ווייל דא רעדט מען נישט פון זיין גערעכט, אף און
ווי פאר דעם וואס איז גערעכט און שלאגט, אזוי ווי דער רבי האט
געזאגט פארן רב רבי אהרן ווען ער האט דערציילט דעם רבי'ן אז ער
האט געגעבן א פראסק פאר איינעם, און ער האט מסביר געווען פארן
רבי'ן אז ער איז גערעכט, האט אים דער רבי געזאגט: "און גערעכט
זאלסטו אויף נישט זיין?" אזוי ווי צו זאגן, אונדאי ביסטו גערעכט,

אָוודאי האַלסטו זיך גערעכט, און מיט דעם וואַלסטו דאס נישט געדאַרפֿט טון.

אַז דו וועסט איבערפֿעטן אַלע וועם דו האָסט גווי געטון און זיך פֿאַרנעמען מער נישט צו ניצן קיין הענט אויף אַ איד - וועסטו אַרויסגיין זפֿאַר בדין.

...



ביים דאָווענען זאָלסטו אַלעס לייגן אין די זייט

בעזרת ה' יתברך - יום ב' פרשת ואתחנן, י' מנחם-אב, שְׁנַת תשפ"ה לפֿרט קטן

טייערער ... גרו יאיר

שטאַרק זיך מיט דיין עבודת השם, שטאַרק זיך מיט דאָווענען די דריי תפילות שחרית מנחה מעריב מיט מנין. ביים דאָווענען זאָלסטו אַלעס לייגן אין די זייט, לעש אויס דיין טעלעפֿאן און רעד נישט מיט קיינעם, דאָווען מיט אַ סידור און בעט פֿאַר דיר און פֿאַר דייןע דורות.

גרייט זיך צו דיין חתונה מיט לערנען תורה, מאף זיך אַ קביעות צו לערנען גמרא און צו ענדיגן ש"ס לְכבוד דיין חתונה, די בלעטער גמרא וואס מען לערנט - פֿרענגט אַ ליכטיגקייט אויפֿן מענטש, מען ווערט אַרומגענומען מיט די מלאכים, די הייליגע מַרְפָּכָה פֿאַר די שְׂכִינָה, ג' בריאל, מ'כאל, ר'פאל, א'וריאל, ראשית תיבות גמרא; דורך לערנען גמרא איז מען אַרום גענומען מיט זיי און מיט די שְׂכִינָה הקדושה, דעריבער אַז דו גרייטסט זיך צו חתונה האָבן זאָלסטו לערנען אַסאַך גמרא, דאס וועט דיר פֿרענגען אַלעס גוטס.

...



רעד נישט מיט די לצים וואס דרייען זיך צווישן אונז

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
לכבוד ... גרו יאיר

מאך זיך א קביעות צו לערנען יעדן טאג אכצן פרקים משניות.
מוהרא"ש זאגט, משניות נעמט אראפ אלע פלעקן פון די נשמה, אפילו די
גאר שטארקע איינגעגעסענע פלעקן וואס זעט אויס עס וועט שוין בלייבן,
דורך משניות קומען זיי ארויס, און אפילו דו פארשטייט נישט - זאלסטו
זאגן די ווערטער. דער רבי זאגט (שיחות הר"ן, סימן עו), מען דארף נישט ביים
לערנען נאר זאגן די ווערטער, אין ביים סוף וועט מען פארשטיין.

טענה נישט מיט קיינעם, רעד נישט מיט די לצים וואס דרייען זיך
צווישן אונז און פאררופן זיך ברסלב'ע..., זיי זענען טאקע ברסלב'ע, זיי
זענען ברסלב'ע לצים... ברסלב'ע געפאלענע.

עס דערמאנט מיר א מעשה, מוהרא"ש איז געווען אין ברסלב ביים ציון
פון מוהרנ"ת, און א הונט האט דארט געפילט, האט מוהרא"ש געזאגט:
"קוקט, אן עכטע ברסלב'ע הונט פילט", אויף האבן זיי דארט געזען אן
עכטע ברסלב'ע גוי, אז ער וואוינט אין ברסלב איז ער א ברסלב'ער, אזוי
אויף די לצים וואס דרייען זיך בתוכנו זענען ברסלב'ער, ווייל זיי דרייען זיך
דא.

טייערער ברודער, זיי שטארק מיט לערנען ח"י פרקים משניות מיט
שיעורים כסדרן בכל התורה כולה על פי סדר דרך הלימוד מרבנו - וועסטו
אלעס פאררעכטן און אראפנעמען אלע פלעקן און זוכה זיין צו ווערן א
גרויסער צדיק.

...



ווארענען די מלמדים נישט צו שלאגן קינדער

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
לכבוד ... גרו יאיר, מנהל תלמוד תורה היכל הקודש קרית ברסלב ליפערטי
דעם שבת זענען געקומען צו מיר עלטערן אז דער מלמד ... - שלאגט
און פראסקעט די קינדער, איין טאטע זאגט מיר איך גיי אים געבן מכות, א
צווייטער זאגט מיר איך וועל רופן די פאליציי.

וויל איך דיר בעטן נאכאמאל, רעד צו די מלמדים און ווארן זיי אויב
וועט איינער אנרירן א קינד. מוהרא"ש האט שוין יארן צוריק געזאגט אז
מלמדים וואס האבן לויזע הענט, זיי שלאגן, ציפן, שטופן, גראדזשען - זאלן
גיין ארבעטן ביי די מיסט, ווארפן די מיסט קאסטענעס, זיך דארט אויסגעבן
די נערווען (די איין זאך איז נאכנישט דא אין שטעטל). און אז מען דארף
אמאל געבן א פעטשעל קען דער מלמד דאס נישט טון, ער זאל מכבד זיין
דעם מנהל.

איך בין געווען פינף יאר מלמד ביי די כ"ה ט', וואס געווענליך דארט
גייט פעטש וכו', איך האב קיין איין מאל נישט געניצט מיינע הענט, נישט
געווען אזא זאך שלאגן, (אויסער איין פאטש, וואס א קינד האט געשריבן
אויפן טאוועל ניבול פה, א מעשה פאר זיך), און אז מען בעט דעם מנהל צו
שלאגן זאל דער מנהל זוכן איינעם מער חשוב צו שלאגן, ווייל חכמינו
זכרונם לברכה זאגן (סנהדרין נח): "הסוטר לועז של ישראל כאילו סוטר לועז
של שכניה", ווער עס שלאגט א איד איז דאס כאילו ער פאטשט דעם
אייבערשטן כביכול אין זיין פנים, השם ישמרינו.

איך בעט דיר זייער זאלסט שטיין אויף דעם דאס זאל נישט פאסירן מער
ביי אונז.

...



אנועקשטעלן די ישיבה אויפן ריכטיגן וועג

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרו יאיר

איך וויל דיר נאכאמאל מחזק זיין דו זאלסט מיר העלפן מיט די ישיבה.
די מוסדות האבן זיך שוין אנוועק געשטעלט, די חדר פירט דער מנהל און
בית פיגא פירט די מנהלת, יעצט איז געקומען די צייט אנוועק צו שטעלן די
ישיבה. איך וואלט זיך זייער געפרייט אז דו זאלסט זיין דער מנהל, אבער
דאס קען נישט גיין מיט נאך זאכן, אז דו נעמסט אויף דיר זיין מנהל מיינט
דאס אז אלעס אנדערש פון ישיבה איז א טפל, און די ישיבה איז דער עיקר.
דערפאר ווארט איך צו הערן פון דיר אויב דו ווילסט פירן די ישיבה.
מיר עפענען יעצט נאך א כיתה, עס קומט ארויף פון תלמוד תורה א כיתה
בחורים, און איך וויל און איך ערווארט פון זיי שיינע זאכן, זיי זאלן
אויסוואקסן ערליכע אידן.

אויב דו ווילסט זיין מנהל דארפסטו מדיע זיין אלע עלטערן אז מען
דארף זיך פריש איינשרייבן, עס גייט נישט אויטאמאטיש, איך וויל די
רעגיסטראציע זאל זיין פנים בפנים, דער טאטע זאל אראפקומען אין אפיס
און זיך אויסגעמען די תנאים וואס מיר ווילן און וואס מיר פארלאנגען, אזוי
וועלן מיר קענען מצליח זיין.
איך ווארט אויף א תשובה.

...



שאפן געלט צו ארויפבויען א שטאק פאר די מוסדות

בעזרת ה' יתברך - יום ב' פרשת ואתחנן, י' מנחם-אב, שנת תשפ"ה לפרט קטן
טייערער ... גרו יאיר

א גרויסן יישר כח פארן העלפן די מוסדות און די קהילה מיט די רענט
קאמפניין, דער אייבערשטער זאל העלפן בזכות וואס דו העלפסט מיר אזוי
געטריי זאלסטו האבן אלעס גוטס.

יעצט וויל איה דיר בעטן אויב דו קענסט מיר העלפן שאפן א מיליאן דאלער, מיר גרייטן זיך ארויף צו בויען נאך א שטאק אויף די בנן אין טשעסטנאט, ווייל מיר האבן נישט קיין פלאץ צו גיין ווייטער מיט די חדר.

עס איז כדאי זאלסט נעמען צוואנציג אינגעלייט וואס זיי ווילן געבן, יעדער איינער פון זיי - פופציג טויזנט דאלער פאר א זכות, אן אייביגע זכות, וואו קינדער וועלן לערנען און דאווענען.

רעד צו זיין שותף ... און ענק ביידע זאלן אריינטאנצן אין די מצוה פון העלפן שאפן געלט פאר די חדר. זאג פאר די אינגעלייט בשמי אז עס איז די בעסטע אינוועסטמענט, נאר די געלט וועט בלייבן, אלעס אנדערש איז דמיונות, און אנשטאט קויפן נאך א הויז און נאך א הויז זאלן זיי מיר העלפן בויען מוסדות פאר אונזערע קינדער, אונזערע דורות.

...



אלעס וואס דער אייבערשטער טוט איז גוט

בעזרת ה' יתברך - יום ה' פרשת ואתחנן, י"ג מנחם-אב, שנת תשפ"ה לפרט קטן לקבוצה ... גרו יאיר

קום אין שול דאווענען די דריי תפילות, קום אין שול מיט דרך ארץ, קום אנגעטון מיט א הוט און רעקל. דער שול איז די הויז פונעם אייבערשטן, און אז עס גייט אריבער אויף דיר וואס גייט אריבער - זאלסטו נאך ווייטער קומען אין שול, ווייל דער הייליגער רבי האט געזאגט פאר רבי נתן (סי' מוה"ר), סימן תקנה: "דו ווייסט וועם דער אייבערשטער האט ליב? דער אייבערשטער האט ליב א געפרעגלטן איד"; א מענטש וואס עס גייט אריבער אויף אים ביטערע שווערע נסיונות און ער דערהאלט זיך, ער קומט ווייטער אין שול דאווענען, און לערנט ווייטער די הייליגע תורה - אים האט דער אייבערשטער ליב.

דראפע זיך און דערהאלט זיך, און אז עס איז דיר גאר ביטער - זאלסטו

זיך דערהאלטן, דער הייליגער רבי זאגט: "דער עיקר איז זיך דערהאלטן", דאס איז די שענסטע זאך, ווייל דאס חשיבות פונעם מענטש זעט מען ווען עס גייט אריבער אויף אים שווערע ביטערע צרות און דאך דערהאלט ער זיך, ער האט נישט קיין קשיות און קיין תרעומות אויף די אמונה.

גיי א שפאציר און רעד זיך אויס דיין הארץ צום אייבערשטן. בעט אים ער זאל דיר העלפן און רחמנות האבן אויף דיר, און זיי זיך מבטל צום אייבערשטן. אזוי ווי דער רבי האט אמאל געזאגט פאר רבי נתן (שיחות ה"ו, סימן רעט): "אז עס איז גאר ביטער איז מען זיך אינגאנצן מבטל", און רבי נתן האט געפרעגט דעם רבי'ן: "איך מבטלין עצמו", ווי אזוי איז מען זיך מבטל, וואס טוט מען ווען מען איז אין א שווערע מצב אין מען שפירט ווי מען פאלט אינגאנצן אוועק? האט אים דער רבי געזאגט: "מען פארמאכט זיך די מויל און די אויגן - דאס איז ביטול", מען פרעגט נישט קיין קשיות.

צדיקים האבן געזאגט אויפן פסוק (תהלים עט, י'): "למה לאמרו הגוים", א גוי זאגט "למה - פארוואס?" אבער א איד זאגט: "אלעס וואס דער אייבערשטער טוט האט א חשבון", מען פארמאכט זיך דאס מויל און מען פרעגט נישט: "פארוואס?" "פאר ווען?" ווייל מען ווייסט אז אלעס וואס דער אייבערשטער טוט איז גוט, מען פארמאכט די אויגן און מען וויל גארנישט פארשטיין, מען גלייבט אז אלעס איז לטובה.

חכמינו זכרונם לברכה זאגן (ברכות ס): "לעולם יהא אדם רגיל לומר", א מענטש זאל זיך צוגעוואוינען צו זאגן שטענדיג: "כל דעביד רחמנא לטב עביד", אלעס וואס דער אייבערשטער טוט איז גוט; ווען א מענטש נעמט דאס אריין אין זיך, ער לעבט מיט אמונה אינעם אייבערשטן אז אלעס וואס גייט אריבער אויף אים קומט פונעם אייבערשטן און דאס איז נאר פאר זיין אייביגע טובה, דאן לעבט ער שוין יעצט אין גן עדן. אזא איינער טראכט נישט פון אוועק פאלן אדער אנדערע שלעכטע מחשבות פון זיך נעמען דאס לעבן רחמנא לזלן, אזא איינער ווען עס גייט אריבער אויף אים א שווערע צייט ווערט ער גענטער און גענטער צום אייבערשטן.

דער אייבערשטער זאל העלפן זאלסט האבן הצלחה אין אלע ענינים.

...



אנהויבן לערנען דעם רבינ'ס ספרים

בעזרת ה' יתברך - ערב שבת קודש פרשת ואתחנן, נחמו, י"ד מנחם-אב, שנת תשפ"ה לפרט קטן

לכבוד ... גרו יאיר

די וואך שבת איז שבת נחמו, א שבת וואס דער רבי פלעגט פארן צו די תלמידים, די וואך שבת איז א צייט וואס דער רבי קומט צו אונז, מיר דארפן פריש מקורב ווערן, דאס מיינט מען אנהויבן לערנען דעם רבינ'ס ספרים, זיך מאכן שיעורים אין ליקוטי מוהר"ן, שיחות הר"ן, חיי מוהר"ן, ספר המדות און סיפורי מעשיות, נאר אז מען לערנט דעם רבינ'ס ספרים איז מען א ברסלב'ער חסיד. דער רבי זאגט (ליקוטי מוהר"ן חלק א', סימן קצב): "פניו שכלו ונשמתו נמצאים בתוך ספרו", די פנים, שכל און נשמה פונעם צדיק - געפינט זיך אין זיינע ספרים; דער וואס לערנט די ספרים פון הייליגן רבי'ן - דער איז א ברסלב'ער חסיד, און אז מען לערנט נישט דעם רבינ'ס ספרים - האט מען נישט קיין שייכות מיטן רבי'ן.

די ערשטע שיעור זאלסטו זיך מאכן אין דעם הייליגן ספר ליקוטי מוהר"ן, אז דו וועסט לערנען אביסל ליקוטי מוהר"ן יעדן טאג וועסטו אנהויבן בענקען צום אייבערשטן, דו וועסט לעבן מיט תשובה און מעשים טובים. אזוי ווי דער רבי האט געזאגט (חיי מוהר"ן, סימן שמט): "שכולין להיות נעשה בעל תשובה גמור על ידי למוד הספר שליו", מען קען ווערן אן אמת'ער בעל תשובה אז מען לערנט ליקוטי מוהר"ן, "ואמר, שמי שישב ויעסק בספריו רק בלי קנטור ונצחון, ויסתכל בו באמת, אז בודאי יהיו נבקעין אצלו כל גידי קשיות לבבו", ואמר בזו הלשון: "סע וועט אים אלע אדערן טרענען", און ווער עס וועט לערנען זיין ספר מיט אן אמת, וועט זיך אים עפענען אלע פארשטאפטע אדערן און ער וועט ווערן אן ערליכער איד;

דערפאר זאלסטו זיך מאכן א שיעור צו לערנען ליקוטי מוהר"ן, אין אנהויב וועסטו אפשר נישט פארשטיין יעדע וואך, אבער עס דארף דיר נישט שטערן, דו זאג די ווערטער, און ביים סוף, נאך אפאר מאל - וועסטו אנהויבן צו פארשטיין.

מאך זיך אויף א שיעור אין חיי מוהר"ן און אין שיחות הרה"ק, הויב אן קודם חיי מוהר"ן חלק ב', דארט וועסטו זען הערליכע שמועסן פון רבי'ן, און ווען דו וועסט עס מסיים זיין זאלסטו לערנען חלק א', אין די שיחות וועסטו טרעפן דעם רבי'ן, אזוי ווי רבי נתן האט געזאגט: "אויף האב מער ארויס געהאט דעם רבי'ן פון זיינע שיחות און שמועסן"; דאס וועט דיר זיין גרינגער צו פארשטיין.

אז דו וועסט לערנען די שיחות פון רבי'ן וועסטו ווערן אן ערליכער איד, אזוי ווי דער רבי האט געזאגט (חיי מוהר"ן, סימן שנח): "מיט יעדע שיחה וואס איך שמועס מיט ענק קענט איר זוכה זיין צו זיין אן ערליכער איד, נישט סתם אן ערליכער איד נאר אן ערליכער איד אזוי ווי איך מיינ אן ערליכער איד".

אויף מאך דיר א שיעור אין סיפורי מעשיות; דער רבי האט זייער אויסגעלויבט זיינע מעשיות, דער רבי האט געזאגט אז די מעשיות וועקט אויף א מענטש פון שלאף; אפילו איינער וואס שלאפט שוין, זיין נשמה איז שוין פארשלאפן, בבחינת 'אני ישנה', אבער דורך די מעשיות ווערט 'ולבי ער'.

אויף זאלסטו לערנען ספר המידות; דער רבי האט געזאגט פאר זיין תלמיד רבי נפתלי (וואס ער איז איינע פון די צוויי עדים וואס דער רבי האט געשטעלט אויף תיקון הכללי): "מיין ליבער הארציגער חבר, דער ספר האט מיך געמאכט פאר א איד", און בעיקר זאלסטו לערנען ספר אשר בנחל, די בריוו וואס מוהרא"ש האט געשריבן; דארט וועסטו טרעפן חיזוק פאר יעדן מצב, עס וועט דיך אויפהייבן פון אלע בלאטעס, און ליכטיג מאכן פון אלע טונקלקייטן.

די וואך שבת איז חמשה עשר באב, חכמינו זכרונם לברכה זאגן (תענית ל): "לא היו ימים טובים לישראל פחמשה עשר באב וכיום הפפורים", עס

איז נישט געווען קיין ימים טובים ביי אידישע קינדער אזוי ווי חמשה עשר
באב און יום הכפורים, די גמרא פֿרעגט, איך פארשטיי וואס איז די
גרויסקייט פון יום הכפורים, א טאג וואס דער אייבערשטער פארצייט אלע
עבירות, "אלא חמשה עשר באב מאי היא", אבער וואס איז די יום טוב פון
חמשה עשר באב? זאגט די גמרא: "יום שהתרו שבטים לבוא זה בזה", עס
איז א טאג וואס מען האט שלום געמאכט צווישן די שבטים; זעט מען דא
אז שלום מאכן איז אזוי גרויס ווי יום הכפורים, יום כיפור איז דער
אייבערשטער מוחל אלע עבירות שבין אדם למקום, און דא נאך די גרויסע
פרוד וואס האט פאסירט ביי פלגש בגבעה וכו', ווי מען האט זיך אפגעטיילט
וכו', מען האט מער נישט געמאכט קיין שידוכים איינער מיטן צווייטן, און
חמשה עשר באב האט מען שלום געמאכט, איז די טאג אזוי גרויס ווי די
גרעסטע טעג; דאס דארף אונז מחזק זיין מיר זאל לעבן בשלום אין שטוב,
לעבן מיט ליבשאפט מיט די ווייב.

א פרייליכן שבת.

...



מהדורת טשינגל

הספר הקדוש הזה
נתנדב לזכות

החזתן

דוד טשינגל

הי"ו

הקדוש ברוך הוא ימלא כל משאלות לבם לטובה,
ויתברכו מפי עליון בבני, חיי, ומיוני דוויחא

וזכות רבינו ז"ל ותלמידיו הקדושים, יגן
וימליץ בעדם תמיד, אמן כן יהי רצון